

ሰንበት ዘምኩራብ

ኅዳር 22 2006 ዓ.ም. (12/1/2013)

መዝሙር: አምላክ ፍጹም ብህላዌሁ...

ንባባት: ቆላስ 1:12-ፍ፥ 1ጴጥ 1:13-21፥ ግ.ሐ. 19:21-ፍ፥ ዮሐ 5:16-28።

ምስባክ: ኩሉ ዘፈቀደ ገብረ እግዚአብሔር፥ ሰማይኒ ወበምድርኒ፥ በባህርኒ ወበኩሉ ቀላያት።

“እግዚአብሔር ንዝደለዮ ኩሉ ኣብ ሰማይን ኣብ ምድሪን፥ ኣብ ባሕርን ኣብ ቀላያትን ገበረ” መዝ. 135:6።

መዝሙር: “ቅድሚ ምፍጣር ዓለም ዘሎ አምላኽ ብኅላዌኡ ፍጹም እዩ፥ ንሱ ብግዝአቱ ንዓለም የመሓድር፥ ሰማይ ንኸብሩ ገበሮ ንዓለም ፈጠሮ፥ ንምድሪ አጸበቓ፥ ንኹሎም ኣብ ጸገም ዘለዉ ከዕርፉ ንባሕርን ንኹሎም ንፋሳትን ገሰጸም፥ ኩሎም ኣብኦ ከዕርፉ ምእንቲ ንሰንበት ቀደሳ፥ ኣብ አምላኽ ጽድቅን ማኅደር ናይ ንጹሓትን ኣኽሊል ነቶም ዘፍቅርዎ ኢሉ ዘሰናደዎ ምእንቲ ክትቅበሉ ኣብኡ ቅረቡ። ንሶም ብጸጋን ብልቦናን ብሃይማኖትን ካብ መጀመርያ ንጎይትአም ዘሕጎስዎ መምህር ቅዱሳን ኣኽሊል ሰማዕታት ናይ ካህናት ሽመት ዝኾነ አምላኽ ብጸግኡ አጽንዖም”።

ሰብ ዝያዳ ፍቕሪ አምላኽ ከስተማቕር ፍሉይ ጸጋ ዝተዓደለ ፍጡር እዩ። ኣብ ዓለም ዘሎ ኩሉ አምላኽ ሰብ ክሕጎሱ ሂብዎ። ወሃቢ አምላኽ ከምቲ ንሱ ዝደልዮ ሰብ ክጥቀመሉ ተዓዲሉ። ነዚ አምላኽ ዝሃበና ህያባት ንክብሪ አምላኽን ንኸማና ዝበሉ ሰባት ክንጥቀመሉ ተዋሂቡና። ናይ ሎሚ ሰንበት መዝሙር ነዚ ክነስተማቕር ይሕግዘና።

ክርስቶስ ኣብዚ ዓለም ዝመጸ ንሕና ብሩህ ፍቕሪ አምላኽ ክንርኢ እሞ ደቂ አምላኽ ክንከውን እዩ። ክርስቶስ እምብኣር አምላኽ ከም ዘፍቅረና ክነግረና እዩ መጺኡ። ንኢየሱስ ምቕባል፥ ምፍላጥ ማለት ንአምላኽ ምፍላጥ ማለት እዩ። አይሁድ ንኢየሱስ ወላ እኳ ኩሉ ነቲ ዝገብሮ ይርአዩ እምበር ክአምኑ ክቕበሉ ከቢድዎም። ኣነ ካብ ሰማይ ከድሕነኩም ዝመጸእኩ እየ እናበለ እንከሎ ምቕባል ኣብዮም። ነዚ ኣብ ሕይወትና ክነስተንትኖ ከሎና ንሕና እውን ሎሚ ኣብ ዕለታዊ ሕይወትና ንደግሞ ኣና። ብዝተፈላለየ መገዲ ብፍላይ ብቤተ ክርስትያን ገሩ እናነገረና ንምቕባሉ ንአቢ። ወንጌል ክንፈልጥ ክንአምን እዩ ተጻሒፉ፥ ዮውሐንስ ነዚ ኣብዚ ዝተነበና ይገልጻ።

ኢየሱስ መን ምዃኑ ፈሊጥና ኣብ ሕይወትና ቦታ ክንህቦ። ቅድሚ እዚ ዘንበብናዮ ጥቕሲ ዘሎ እንተ ርኤና ኢየሱስ ንሓደ ልሙስ ሰብ ከምዘሕወየ ነንብብ። ኣብኡ ምስ ሰማያዊ ኣብኡ ዘለዎ ጥቡቕ ርክብ ገሊጹ፥ ንሱ ኣብዚ ዓለም ዝመጸ በቲ ዝገብሮ ዝነበረ ተአምራታትን ትምህርትን ገሊጹ። እንተ ኾነ እቶም ዝሰምዕዎ ዝነበሩ ክቕበልዎ አይከአሉን። አግሂዱ ከምቲ አቦይ ኣብ መዓልቲ ሰንበት ዝዓዩ ኣነ ኸአ ንሰማያዊ አቦ ክገልጽ ብሰንበት እዓዩ ኣሎኹ ኢልዎም። እንተ ኾነ እቶም ተቋዎምቲ ንሱ ንርእሱ ማዕረ አምላኽ ስለ ዝሰርዐን ኩሉ እቲ ዝብሎን ዝገብሮን ካብ አምላኽ ምዃኑ ምስ ገለጸ ክቕበልዎ አይከአሉን። ንአምላኽ ከም ዝጸርፍ ዘሎ ገሮም ወሲዶም። እንተ ኾነ ንሶም እዮም ንአምላኽ ዘዋርዱ ዝነበሩ፥ ንሶም እዮም ንሓቂ ምቕባል ዝአበዩ። ልቦም ስለ ዝዓጸዉ ነቲ ኢየሱስ ዘቕርቦ ዝነበረ ሕይወት ክቕበሉ አይከአሉን እዮም። ንኢየሱስ ምቕባል ስለ ዝአበዩ በዚ ክፍረዱ እዮም።

ኢየሱስ ኣብ ዘረብኡ ዘተኩሮ ኣብቲ ንሱ ከመይ ገሩ ነብኡ ከም ዝመሳሰሎ ንምግላጽ እዩ። እዚ ኸአ ሕይወት ብምሃብን ብምፍራድን፥ ክልተ ዓበይቲ ነገራት ኩሎም እቶም ብእምነት ዝምስክርዎ ክገብርዎ ዘለዎም። ሰባት ነቲ ኢየሱስ ክህቦ ኢሉ ዝመጸ ሕይወት ዘይተቐበሉ ክፍረዱ እዮም።

ኢየሱስ ዝህበ ሕይወት ብዙሕ ደረጃታት ዝሓዘ እዩ። ዘለዓለማዊ፣ ዝተሓደሰ፣ ካብ ምጅማር ካብ እናዓበየ ዝመጽእ እምነት ዝተንሥኤን ዝዓበየን፣ ቀስ ኢሉ ኣብቲ ናይ ኢየሱስ መንነት ብዝተፈላለየ መገዲ ዘብጽሕ፣ ብዙሕ ምልክታት ኣብቲ ኢየሱስ ወዲ ሰብን ኣምላኽን ምጻኑ ንምቅባል ዘብጽሕ፣ እዚ ኹሉ ብዝተፈላለየ መገዲ ኣብ ኢየሱስ የብጽሓና፣ ኢየሱስ ኣብ ዝገለጸ ኣቦ ንወልድ ከም ዘፍቅሮ እሞ ኩሎም ሰባት ክሳብ ዝግረሙ ንኹሉ ብወልድ ገሩ ከምዝገለጸ ባዕሉ ይነግረና። ኢየሱስ እቶም ጸላእቱ ክቐትልዎ እናመኸሩ እንከለዉ ንሱ ሕይወት የወፍየሎም።

ነዚ ዘቐርቦ ዘሎ ሕይወቱ እንተ ዘይተቐበሉ ክፍረዱ እዮም። ኩሎም እቶም ንሓቂ ኢየሱስ ዝህበ ዘይቐበሉ ብዘይምእማኖም ኣብ ቅድሚ ኣምላኽ ክፍረዱ እዮም። ኣብዘይ ምእማኖም እንተ ጸኒዖም ካብቲ ኢየሱስ ዘተስፈዎ ሕይወት ተፈልዮም ይነብሩ እዚ ኸኣ ንርእስኻ ምኹናን እዩ። እዚ ኹሉ ንመጻኢ ሕይወትና ተቐሪብና ክንጸንሕ ምእንቲ ዝተባህለ እዩ።

ኢየሱስ ኣብ ትምህርቱ “ኣቦ ንምውታት ከምዘተንሥኤም ሕያዋንዎን ከም ዝገብሮም ወልድ ድማ ኸምኡ ነቶም ዝደልዮም ሕያዋን ይገብሮም” ይብል። ነዚ ነቲ ልሙስ ሰብኣይ ኣብ ዘሕወዮ ገሊጽዎ። ካብ ኢየሱስ እንረኽቦ ሓዲስ ሕይወት ነዚ ዝስዕብ መልክዕ ዝሓዘ እዩ።

- **ዝተሓደሰ ሕይወት እዩ።** ንኢየሱስ ዝቐበል ኣብ ሕይወቱ ምሉእ ይኸውን ማለት ብኹሉ ምስ ኣምላኽ ይወሃድ። እዚ ሓዲስ ሕይወት ግን ኣብ ርእሲ እቲ ኣረጊት ሕይወት እዩ ዝተሃንጸ። ስለዚ ኩሉ ጊዜ ዝንባሌ ውድቀት ስለ ዘልኦ ምስትውዓል ይሓትት። ኣብ ኢየሱስ ምእማን ማለት ሓዲስ ሕይወት ምጅማር ማለት እዩ። ነዚ ብጸጋ ጥምቀት ንጅምሮ።
- **ዘለዓለማዊ እዩ።** ምድራዊ ሕይወት ኣብ ሞት ይውዳእ ዘለዓለማዊ ሕይወት ነፍሲ ግን ድሕሪ ሞት ይቐጽል። ኢየሱስ ኣብ ማእከል ፈሪሳውያን ኮይኑ ብንጹር ድሕሪ ሞት ዘሎ ሕይወት ገሊጽሎም። እዚ እንርእዮ ሕይወት ጉዕዝኡ ንሰማይ እዩ። ዘድልዮ ስንቂ ክነስንቆ ኣሎና ኣብ መወዳእትኡ መታን ክበጽሕ። ኣብ ኢየሱስ ክንኣምን ከሎና ኣብ ባህሪ ኣምላኽ ንሳተፍ በዚ ኸኣ ደቂ ኣምላኽ ንብሃል።
- **ዝተንሥኤ ሕይወት እዩ።** ሰባት ባህርያዊ ሞት ክሞቱ እዮም ግን ብዝተሓደሰ ሕይወት ክትንሥኡ እዮም። ትንሣኤ መታን ሓደ ካብቲ ቀንዲ እምነትና እዩ። ኢየሱስ ኣነ ትንሣኤን ሕይወትን እየ እናበለ ገሊጹልና ኣብኡ ምእማን ኣብ ትንሣኤ ምስታፍ እዩ።
- **ነዚ ሓዲስ ሕይወት ብእምነት ንቃሉ ዝኣመነን ዝተቐበለን ክለብሶ ይኸእል እዩ** (ዮሐ 5: 24)። ኣብዚ ሕይወት ብኣምላኽ ኢና መጺእና ባዕልና ኣይመጸእናን፣ ንጽነስ ንውለድ ድንገት ይጓነፈና፣ ንሓምም፣ ንመውት። ሞት ዘይትተርፍ እያ ከም ሞት ኮይኑ ርግጽ ነገር ኣብ ሕይወትና የለን፣ እንተ ኹን ሞት ኣብ ዝለዓለ ሕይወት ከም እንኣልፍ እትገብረና መሳልል ወይ ኣፍደገ እያ፣ ሓንትስ ኣብ ኢየሱስ ጽኑዕ እምነት ይሃልወና።

ሓደ ካብቲ ክንኣምኖ ዘሎና ኣምላኽ እንታይ ከም ዝገብር ይፈልጥ ምጻኑ ምእማን እዩ። ኩሉ ጊዜ ጽቡቕ ምስ ሓሰበልና እዩ፣ ኣብ ፍቕሩ ምስ ሓዘና እዩ። እዚ እዩ ውህበት እምነት። ኢየሱስ መፍትሕ መንግስተ ሰማይ ይህበና ኣሎ፣ ኣይሁድ ክቐበልዎ ኣይደለዩን። ኣብ ምሓዙን ኣብ ምቕታሉን ጥራሕ እዮም ኣድሂቦም ነሮም። ንሕና ግን ልብና ከፊትና ክንቅበሎ ዝበለጸ ዕድል ኣሎና።

ድምጺ ኣምላኽ ሰምዒካ ምኸኣል ኣብ ሕይወት ይሕውሰና። ዕለት ዕለት ብሕይወት ክነብር እምብኣር ንኣምላኽ ከም ንሰምዕ ዘሎና ክንረጋግጽ ኣሎና። “እቶም ምውታት ድምጺ ወዲ ኣምላኽ ዚሰምዑላ ሰዓት ትመጽእ ኣላ፣ ንሳ ኸኣ ሕጂ እያ እቶም ዚሰምዕዎ ዘበሉ ድማ ብሕይወት ከም ዚነብሩ ብሓቂ ብሓቂ እምብለኩም ኣሎኹ” (ዮሐ 5:25)። ኣይሁድ መንነት ክርስቶስ ኣደናጊርዎም ኣብ ዝነበረ እዋን ገሊጹ ነጊርዎም ንሱ መን ምጻኑ፣ ክቐበልዎ ኣይደለዩን በዚ ኣብ ርእሶም ኩነኔ ኣምጺኦም፣ ንሕና እውን ከምኡ ንገብር ኢና፣ ኣምላኽ ኣብኡ ክንምለስ ክንሰምዖ ይሃረበና ግን ጸማም እዝኒ ንህቦ። ስለዚ ሎሚ ልብና ንኸፈተሉ እሞ ንስምዓዮ።

ቅ. ጳውሎስ አብ ሰብ ቆላስያስ ዝጸሓፉ ወላ እኳ አብ መንግሥም እምነትን ፍቕርን ብብሩህ ይገለጽ እምበር ንቐጻሊ ዕብየት እምነት ክጽዕሩ ይመኽሮም። ብሓፈሻ ከም ዝጽልየሎም ጥራሕ አይኮነን ዝነግሮም ብንጹር ምእንቲ ምንታይ ከም ዝጽልየሎም እውን ይነግሮም። “ብኹሉ መንፈሳዊ ጥበብን ርድኢትን ፍቓድ አምላኽ እንታይ ከምዝኾነ እትግንዘቡሉ ምሉእ ፍልጠት ምእንቲ ኽህልወኩም እናለመና ብዛዕባኹም ካብ ምጽላይ አቋሪጽና አይንፈልጥን” ይብሎም።

ጳውሎስ ሓደ ክርስትያን ብናቱ ጸዕሪ ጥራሕ ሰናይ ፍሪ ከፍሪ ከም ዘይክእል ገሊጹ ይዛረብና። አብ ኩሉ እንገብሮ ሠናይ አምላኽ ጸግኡ ስለ ዝህበና እዩ። ኩሉ ዘሎና ዘበለ ካብ አምላኽ እዩ። “ንሱ ካብ ሥልጣን ጸልማት አውጽእና ናብታ መንግሥቲ ፍቕር ወዱውን አእተወና” እናበለ ምስቲ ናይ እስራኤላውያን ካብ ግዝእት ባርነት ናብ ነጻነት አተሓሓዙ ይርእዮ። ጴጥሮስ እውን ነዚ ዝመስል “ንስኻትኩም ግና ዕቤት ናይቲ ካብ ጸልማት ናብቲ ዜገርም ብርሃኑ ዝጸውዓኩም ምእንቲ ኽትነግሩ ጎሩይ ወለዶ ናይ ንጉሥ ካህናት ቅዱስ ሕዝቢ ጥሪት አምላኽ ዝኾነ ሕዝቢ ኢኹም” (1ጴጥ 2:9) እናበለ አብ ሓዲስ መንግስቲ ወዱ ከምዘመሓላለፈና ይነግረና።

አብ ርድኢት አይሁድ እዚ ሓሳብ ነቲ ንምሉእ ህዝቢ አብ ሓዲስ ቦታ ወይ ሰፍር ምቕያር የስምዕ። ዝኾነ አይሁዳዊ ነዚ ዝሰምዕ ነቲ ካብ ባርነት ግብጺ ናብ ምድረ ተስፋ ዝተገብረ ይዝክር። ሎሚ ብኢየሱስ ክርስቶስ አብ ሓዲስ ሕይወትን እምነትን አቲና አሎና።

ቅ. ጳውሎስ እምብኣር ንሰብ ቆላስያስ ካብ ሓሰውቲ ነብያት ክርሕቕ ኢሉ ነዚ ዝተነበ መዝሙር ውዳሴ ክደግሙ የዘኻኽሮም። ገሊጹም ሰበኽቲ ብዛዕባ አብ ሰማይ ዘለዉ ስልጣናትን መላእኽትን ይሰብኩ ነሮም በዚ ኽኣ ንብዙሓት የደናግሩ ነሮም ነዚ ከረድእ ኢሉ ክርስቶስ ልዕሊ ኹሉ ፍጡር ምዃኑን ኩሉ ንኡ ዘገልግል ምዃኑን ይነግሮም። አብ መጀመርያ ተራ ኢየሱስ አብ ፍጥረት ይገልጽ አብዚ ነቲ ናይ ዕብራውያን ጽሑፋት ዝገልጸ ናይ ጥበብ አካልነት መሰረት ጎሩ ይገልጸ። ጥበብ ካብ መጀመርያ ብአምላኽ ተፈጠራ “እግዚአብሔር ቅድሚ ኩሉ ጥንታዊ ግብሩ ወለደኒ” (መፍሓፍ ምሳሌ 8:22) እናበለ ነቲ አብ ብሉይ ኪዳን ዝነበረ ርድኢት ይደግሞ። ጳውሎስ ኩሎም ስልጣናት መላእኽቲ አብ ትሕቲ ክርስቶስ ከም ዝኾኑ ይገልጸልና። “ኩሉ ብእኡን ንእኡን እዩ ዝተፈጥረ፣ ንሱ ቅድሚ ኹሉ ፍጥረት ዝነበረ እዩ፣ ኹሉውን ብእኡ ቆይሙ አሎ፣ ንሱ ናይታ ሰብነቱ ዝኾነት ቤተ ክርስትያን ርእሲ እዩ፣ ብኹሉ ነገር ቀዳማይ ምእንቲ ኪኸውንሲ ንሱ መጀምርታ እዩ፣ ካብ ምወታን ብምትንሣእውን በኹሪ እዩ” እናበለ ናይ ክርስቶስ እንታይነትን ተልእኮን ምስኡ ክህልወና ዘለዎ ርክብን ይገልጸልና።

“ኩሉ ብእኡ ቆይሙ አሎ” ይብል ካብ ኢየሱስ ዝተፈለ ሕይወት ከም ዘይብሉ ክገልጽ። ሕይወትና ትርጉም ዝህልዎ ምስ ኢየሱስ ቀጻሊ ርክብ ምስ ዝህልዎ ጥራሕ እዩ። ካብ ኢየሱስ ወጻኢ ዝነብር አብ ጸልማት እዩ ዝነብር።

ናይ ሎሚ ቃል አምላኽ ዝብለና እምብኣር ሓዲስ ሕይወት አብ ኢየሱስ ክርስቶስ ለቢስና ክነብር እዩ። “ንስኻትኩም ቀደም ካብ አምላኽ ዝረሓቕኩም ብሓሳብኩምን ብኽፉእ ግብርኹምን ጸላእቱ ነበርኩም” እናበለ ሕጂ ግን ሓደስቲ ፍጥረት ኢኹም ዝበሎ ንነፍሲ ወከፍና ዘስምዕ እዩ። አብ አምላኽ ተመሊስና ሓዲስ ሕይወት ክነለብስ ንዕደም አሎና። ዕድመ አምላኽ ተቐቢልና ምስ አምላኽን ሰብን ንተዓረቕ ሽዑ ጣዕሚ ደቂ አምላኽ ክነስተማቕር ኢና። ነዚ ንምግባር ብጸግኡ ይሓግዘናን ይምርሓናን።

አባ ንጉሠ ፍሥሓ